

## JUM 11: Konsagrazzjoni totali lil Ġesu' permezz ta' Marija



### **GHAN: Tizvojta Lilek Innifsek mill-Ispirtu tad-Dinja**

Eżamina l-kuxjenza tiegħek, itlob, ipprattika ċ-ċaħda tar-rieda tiegħek; immortifika lilek innifsek u fittex is-safa tal-qalb. Din is-safa hi kundizzjoni indispensabli biex wieħed jikkontempla lil Alla fil-ġenna, biex wieħed jarah f'din id-dinja, u biex wieħed jagħrfu bid-dawl tal-fidi. Fl-ewwel parti tal-preparazzjoni wieħed għandu jirsisti biex jiċċad l-ispirtu tad-dinja li jmur kontra l-Ispirtu ta' Ġesu' Kristu. L-ispirtu tad-dinja jikkonsisti fiċ-ċaħda ta' Alla bħala l-Ħakkiem fuq kolloxx u fuq kulħadd; iċ-ċaħda t'Alla li timmanifesta lilha nnifisha fil-pratika tad-dnub u d-diżubbidjenza; għalhekk hu fil-prinċipju tiegħu opposta għall-Ispirtu ta' Kristu, li hu wkoll dak ta' Marija.

Timmanifesta ruħha fil-konkupixxenza tal-ġisem, tal-għajnejn u b'ħajja ta' supervja, b'diżubbidjenza għal-Liġi t'Alla u bl-abbuż fuq il-ħlejjaq. Il-ħidma tagħha hi: dnub ta' kull xorta, u dak kollu li juża' x-xitan biex iwassalna għad-dnub; ħidmiet li jgħibu d-dlam f'moħħna u li javvalenaw u jikkorrompu lir-rieda tagħna. Dak li bih tiftaħar hu l-isplendur u s-seħer li juża' x-xitan biex id-dnub jagħmlu b'tali mod li jattira l-persuni, il-postijiet u l-oġġetti.

## QARI

### ***Imitazzjoni ta' Kristu: L-1 Ktieb, Kapitlu 25: 1-3***

*Fuq li għandna bi ħrara kbira nbiddlu l-ħajja tagħna kollha*

Ċertu wieħed kien jinsab bejn in-nar u l-ilma - il-biza' mill-banda l-waħda u t-tama mill-oħra. Darba waħda fid-diqa tiegħu, mar fi knisja u nxeħet wiċċu fl-art quddiem altar jagħmel orazzjoni. Beda jtalla' u jniżżel bejnu u bejn ruħu u jgħid: 'Oh! Li kont naf jekk nibqax inżomm qawwi sal-aħħar!' Minnufih sama' din ir-risposta li tah Alla ġewwa qalbu: "Issa li inti kieku dan tafu, x'kont tagħmel? Agħmel issa dak li kont tagħmel li kieku tafu; u ma għandekx għax tibza." Qalbu mimlija, bil-ħlewwa u kollu mwettaq reħa ruħu f'idejn Alla, u ma baqax iżjed imħabbat. Neħħa wkoll minn rasu din il-kurzita' żejda li jrid jaf x'għad ikun minnu. Biss kien ifittex liema huma l-ħwejjeġ li jistgħu jogħġbu 'l Alla, biex b'kulma jagħmel jibda tajjeb u jispiċċa aħjar.

Jgħid il-Profeta: 'Itma f'Alla u agħmel is-sewwa, u għammar fuq din l-art u tpaxxa bil-ġid tagħha.' Ħaġa waħda hemm li tfixkel bil-bosta wħud fit-triq tas-sewwa, u żżommhom li ma jbidlux ħajjithom, tiġihom tqila li jikkumbattu, u bħalxejn jaqtgħu qalbhom. Imma mbagħad taf min huma dawk li jgħaddu 'l quddiem fit-tjieba aktar minn ħaddieħor? Dawk li aktar ma ħaġa tkun tqila aktar bil-ħila jidħlu għaliha. Għax il-bniedem aktar jitjeb u jaqla' grazzja akbar f'dawk il-ħwejjeġ li fihom jeħodha kontra tiegħu nnifsu, u jgħakkes il-ġibdiet tiegħu.

## TALB

### **Ejja, Spirtu s-Santu (Veni Creator Spiritus)**

Spirtu qaddis li ħlaqtna,  
ejja lill-moħħ dawlilna,  
imla bil-grazzja tiegħek  
il-qlub li int ħlaqtilna.

Int l-akbar don ta' Alla,  
li tieqaf dejjem magħna:  
għajn, ħajja, nar, imħabba  
u qawwa tar-ruħ tagħna.

Int tqassam seba' doni,  
int l-id il-leminija  
tal-Missier, minnu mwiegħed,  
fik bl-għerf l-ilsna mogħnija.

Ixgħel id-dawl lis-sensi,  
kebbes il-qlub bl-imħabba,  
u saħħaħ dan ġisimna  
mill-mard li fih jitrabba.

Bogħod minna zomm 'il-għadu,  
lilna fis-sliem henjin,  
mexxina int, biex nibqgħu  
mid-deni meħlusin.

Agħmel li nsiru nafu  
bik lill-Missier u 'l-Ibnu;  
li fik, Spirtu li tqaddes,  
bla nieqfu dejjem nemmnu.

Glorja 'l-Missier, lill-Iben  
li qam minn bejn l-imwiet,  
l-Ispirtu, farag tagħna,  
għal dejjem fis-smewwiet. Ammen.

### **Sliem għalik, kewkba tal-baħar (Ave Maris Stella)**

Sliem għalik, kewkba tal-baħar,  
omm qaddisa u kbira t'Alla,  
dejjem vergni bla mittiefsa,  
bieb il-hena u ferħ tas-sema.

Ilqa' l-"Ave" li bil-qima  
Gabrijel qed isemmagħlek,  
ibdel fiha l-isem t'Eva  
ħalli jerga' s-sliem fid-dinja.

Qaċċat kull irbit lill-ħatja,  
għib id-dawl lill-għomja kollha,  
biegħed minna l-ħażen tagħna,  
niżżel fuqna l-għid tas-sema.

Uri li tassew int Ommna.  
wassal talbna quddiem Alla,  
li fi ħnientu tweled minnek  
biex issir għalina bniedem.

Verġni fost kulħadd magħżula,  
ta' qalb ħelwa fost il-ħlejjaq,  
itlob 'l ibnek biex jagħtina  
maħfra, safa u spirtu ħlejju.

Għinna ngħaddu ħajja mseddqa,  
żommna sħaħ fit-triq iż-żgura,  
sa ma niksbu l-ferħ tad-dehra  
ta' Ġesù għal dejjem miegħek. Ammen.

## **Magnificat**

Ruħi tfaħħar il-kobor tal-Mulej,  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh fuq iċ-ċokon tal-qaddejja tiegħu.  
Iva, minn issa 'l quddiem kull nisel isejjaħli hienja,  
għax is-setgħani għamel miegħi ħwejjeġ kbar;  
qaddis hu l-isem tiegħu.  
Il-ħniena tiegħu tinfirex f'kull żmien fuq dawk li jibżgħu minnu.  
Hu wera l-qawwa ta' driegħu,  
xerred lil dawk li huma mkabbra f'qalbhom.  
Niżżel is-setgħana minn fuq it-tron tagħhom,  
u għolla ċ-ċkejknin.  
Mela b'kull għid lil min hu bil-guħ,  
u l-għonja bagħathom 'il barra b'xejn.  
Ħa ħsieb Izrael qaddej tiegħu,  
għax ftakar fil-ħniena tiegħu,  
bħalma wiegħed lil missirijietna,  
b'riżq Abraham u nisl għal dejjem.

## **Glorja**

Glorja lill-Missier, u lill-Iben, u lill-Ispirtu s-Santu.

Kif kien mill-bidu, issa u dejjem, u jibqa' għal dejjem ta' dejjem. Ammen.